

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

|| śrīraṅganāthapādukāśahasram ||

|| bahuratnapaddhatiḥ ṣoḍaśī ||

This document has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate nigamāntamahādeśikāya namaḥ
॥ bahuratnapaddhatiḥ ṣoḍaśī ॥

śrīmān veṅkaṭanāthāryaḥ kavitārkkikakesarī |
vedāntācāryavaryo me sannidhattāṃ sadā hr̥di ॥

mukhabāhūrūpādebhyo varṇān sṛṣṭavataḥ prabhoh |
prapadye pādukāṃ ratnairvyaktavarṇavyavasthitim ॥ 16.1 ॥

maṇibhiḥ sitaraktapītakṛṣṇairbhavati
kāñcanapāduke ! vicitrā |
yugabhedavikalpitaṃ murāreḥ
yugapaddarśayatīva varṇabhedam ॥ 16.2 ॥

navaratnavicitritā murāreḥ
padayostvaṃ maṇipāduke ! vibhāsi |
navakhaṇḍavatī vasundhareva
praṇayājjanmabhuvam samāśrayanti ॥ 16.3 ॥

sahasā vinivedya sāparādhān
tvadadhīnasvapade mukundapāde |
aruṇopalasaktamauktikaśrīḥ
smayamāneva vibhāsi pāduke ! tvam ॥ 16.4 ॥

bahuratnasamudbhavaṃ mayūkhaṃ
tava manye maṇipāduke ! murāreḥ |
caraṇopagataṃ mayūrapīñchaṃ
makuṭārohaṇasāhasaṃ pramārṣṭum ॥ 16.5 ॥

prabhayā harinīlamauktikānāṃ
vikasantyā diśasīva pāduke ! tvam |

madhubhiccaraṇāravindalakṣmyāḥ
srajamindīvarapuṇḍarīkabaddhām || 16.6 ||

tava mādhavapāduke ! maṇīnām
prabhayā devi ! sitāsitaruṇānām |
vahate giriśasya mauligaṅgā
kumudendīvarapadmakānanāni || 16.7 ||

prthagvidhānām dyutibhirmaṇīnām
tvām pāduke ! lohitaśuklakṛṣṇām |
vihārahetoriha raṅgabhartuḥ
pādānuṣaktām prakṛtiṃ pratīmah || 16.8 ||

tamālanīladyutimindranīlaiḥ
muktānuviddhām maṇipāduke ! tvām |
avaimi raṅgeśvarakāntisindhoḥ
velāmaviśrāntagatāgatārham || 16.9 ||

avaimi raṅgeśvarapādukābhyām
akālakālyam vibhavam vidhātum |
vajrendranīlavyapadeśadrśyam
bandīkṛtam nūnamahastriyāmam || 16.10 ||

padasya goptrī bhavatī murāreḥ
maṇisprśā mauktikaratnabhāsā |
antardṛśām sāñjanayā munīnām
anakti karpūraśalākayeva || 16.11 ||

muktāmayūkhaprakaraiḥ subhadrā
kṛṣṇā mahendropalaraśmijālaiḥ |
mānyā murārermanīpāduke ! tvam
vihārayuktā vijayam vṛṇoṣi || 16.12 ||

*vicitravarṇāṃ maṇipāduke ! tvāṃ
 chandomayīṃ sāmanibaddhagītim |
 munīndrajuṣṭāṃ dvīpadāṃ murāreḥ
 pratyāyikāṃ kāñcidṛcaṃ pratīmaḥ || 16.13 ||*

*praseduṣī gotrabhidāḥ praṇāmaiḥ
 puṣṇāsi raṅgeśvarapāduke ! tvam |
 maṇiprabhāsaṃvalanāpadeśāt
 prāyastadarhāṇi śarāsanāni || 16.14 ||*

*śoṇāśmanāṃ tava harinmaṇiraśmibhinnaṃ
 bālātapaṃ balivimardanapādarakṣe ! |
 śyāmīkṛtaṃ śukaśakuntagaṇapraveśāt
 śaṅke satāṃ kimapi śālivanāṃ vipakvam || 16.15 ||*

*saṃbhidyamānamāṇividrumamauktikaśrīḥ
 sairandhrikeva bhavatī maṇipādarakṣe ! |
 prastauti raṅganṛpateścaraṇāravinde
 kastūrikāghuṣṛṇacandanapaṅkacarcām || 16.16 ||*

*ātanvatīmasuramardanapādarakṣe !
 śuddhāntapakṣmaladr̥ṣāṃ madanendrajālam |
 vaihārikīṃ vividharatnamayūkhalakṣāt
 manye samudvahasī mohanapiñchikāṃ tvam || 16.17 ||*

*ratnairvyavasthitasitāsitaśoṇavarṇaiḥ
 ālokavadbhiraajahat śrutisannikarṣaiḥ |
 draṣṭuṃ mukundacaraṇāvanimeṣadr̥śyau
 sandr̥śyase janani ! sambhṛtanetrapaṅktiḥ || 16.18 ||*

*gārutmatāntaritamauktikapaṅktīlakṣyāt
 dūrvāmadhūkaracitaṃ duritopaśāntyai |*

mātaḥ ! svayaṃ vahasī mugdhadhiyāṃ prajānāṃ
maṅgalyamālyamiva mādhavapāduke ! tvam || 16.19 ||

raṅgādhiraḥpadarakṣiṇi ! rājate te
vajropasaṅghaṭitamauktikavidrumaśrīḥ |
saktā ciraṃ manasi saṃyamināṃ nivāsāt
sūryenduvahnimayamaṇḍalavāsaneva || 16.20 ||

āsaktavāsavaśilāśakalāstvadyāḥ
padmāsahāyapadarakṣiṇi ! padmarāgāḥ |
pratyakṣayanti kamapi bhramarābhilīnaṃ
pādāravindamakarandarasapravāham || 16.21 ||

antaḥ purāṇi samayeṣvabhigantumekā
raṅgeśiturjñāpayasīva padāvani ! tvam |
muktāṃśujālamīlanādruciraiḥ pravālaiḥ
bimbādharaṃ smitaviśeṣayutaṃ priyāṇām || 16.22 ||

raṅgeśvarasya mṛgayoścaraṇāvasaktāṃ
rakṣaḥ kapīndramakuteṣu niveśayogyām |
manye padāvani ! nibaddhavicitraratnāṃ
māyāmṛgasya racitāmiva carmaṇā tvām || 16.23 ||

badhnāsi raṅgapativibhramapāduke ! tvaṃ
māyākīrātamakute navabarhamālām |
ākṛṣṭavāsavadhanuśśakalairmaṇīnām
anyonyasaṅghaṭitakarburitairmayūkhaiḥ || 16.24 ||

anyonyabandhurarāharinmaṇīpadmarāgā
raṅgeśvarasya caraṇāvani ! rājase tvam |
ātmopamānavibhavāccaritārthayantī
śailātmaajāgiriśayoriva mūrtimekām || 16.25 ||

tāpatrayapraśamanāya samāśritānāṃ
 sandarśitāruṇasitāsitaratnapaṅktiḥ |
 puṣṇāsi raṅganṛpatermaṇipāduke ! tvaṃ
 prāyaḥ sarojakumudotpalakānanāni || 16.26 ||

dehadyutiṃ prakatayanti mahendranīlāḥ
 śaureḥ padāmbujaruciṃ tava padmarāgāḥ |
 anyonyalabdhaparabhāgatayā tvamīṣām
 ābhāti kāntiraparā maṇipādarakṣe ! || 16.27 ||

ākīrṇamauktikaharinmaṇipadmarāgām
 ambhojalocanapadāvani ! bhāvaye tvām |
 tatpādaviśramajuṣāṃ śrutisundarīṇāṃ
 varṇopadhānamiva mauliniveśayogyam || 16.28 ||

āsannavāsavaśilāśakalāstvadīyāḥ
 padmekṣaṇasya padarakṣiṇi ! padmarāgāḥ |
 sambhāvayanti samaye kvaciduṣṇabhānoḥ
 sadyaḥ prasūtayamunāsubhagāmavasthām || 16.29 ||

muktendranīlamanibhirvihite bhavatyāḥ
 paṅktī dṛḍhe paramapūruṣapādarakṣe ! |
 manye samāśritajanasya tavānubhāvāt
 unmocite sukṛtaduṣkṛtaśṛṅkhale dve || 16.30 ||

udgīrṇagādhatamaso harinīlabhaṅgāḥ
 tārāviśeṣarucirāṇi ca mauktikāni |
 tvatsaṅgamāt sarasijekṣaṇapādarakṣe !
 samyojayanti niśayā bhavamaulicandram || 16.31 ||

viṣṇoḥ padena ghatitā maṇipāduke ! tvaṃ
 vyaktendranīlarucirujjvalamauktikaśrīḥ |

kāleṣu dīvyasi marudbhirudīryamāṇā
kādambinīva paritaḥ sphuṭavāribinduh || 16.32 ||

bhāsā svayā bhagavato maṇipādarakṣe !
muktānvitā maratakopalapaddhatiste |
nityāvagāhanasahaṃ sakalasya jantoḥ
gaṅgānviṭaṃ janayatīva samudramanyam || 16.33 ||

sūryātmaajā hariśilāmaṇipaṅktīlakṣyāt
tvāṃ nityamāśritavatī maṇipādarakṣe ! |
ādau janārdanapade kṣaṇamātralagnām
āsannamauktīkarucā hasatīva gaṅgām || 16.34 ||

paryantasangaḥṭitabhāsurapadmarāgāḥ
padmodarabhramarakāntimuṣastvadīyāḥ |
tvatsaṃśrayeṇa caraṇāvani ! śakranīlāḥ
pītāmbareṇa puruṣeṇa tulāṃ labhante || 16.35 ||

śaṅke padāvani ! sadā paricinvatī tvāṃ
raṅgeśituścaraṇapaṅkajasaukumāryam |
agre mahobhīraruṇopalamauktīkānāṃ
prājyāṃ vinikṣipasi pallavapuṣpapaṅktim || 16.36 ||

nirgacchatā caraṇarakṣiṇi ! nīyamānā
raṅgeśvareṇa bhavatī raṇadīkṣitena |
sūte surārīsubhaṭīnayanāmbujānāṃ
jyautsnīṃ niśāmīva sitāsitaratnabhāsā || 16.37 ||

marakataharitāṅgī medurā padmarāgaiḥ
abhinavajalabinduvyaktamuktāphalaśrīḥ |
kalayasi padarakṣe ! kṛṣṇameghapracārāt
kanakasaridanūpe śādvalaṃ sendrakopam || 16.38 ||

viracitasurasindhoḥ viṣṇupādāravindāt
 samadhikamanubhāvaṃ pāduke ! darśayantī |
 valabhidupalamuktāpadmarāgaprakāśaiḥ
 pariṇamayasi nūnaṃ prāptaśoṇaṃ prayāgam || 16.39 ||

vividhamaṇimayūkhairvyaktapakṣāṃ vicitraiḥ
 jalanidhiduhitustvāṃ vedmi līlacakorīm |
 anīsamavikalānāṃ pāduke ! raṅgabhartuḥ
 caraṇanakhamaṇīnāṃ candrikāmāpibantīm || 16.40 ||

caraṇakamalasevāsaṅgināṃ raṅgabhartuḥ
 vinayagarimabhājāṃ varjitairātapatraiḥ |
 punarapi padarakṣe ! puṣyasi tvam surāṇāṃ
 bahuvividhamaṇikāntyā barhipiñchātapatram || 16.41 ||

marakatarucipatrā mauktikasmerapuṣpā
 sphuṭakisalayaśobhā bhāsuraiḥ padmarāgaiḥ |
 phalamakhilamudārā raṅganāthasya pāde
 kalayasi bhavatī naḥ kalpavallīva kācit || 16.42 ||

bahumaṇirucirāṅgīṃ raṅganāthasya pādāt
 nijaśirasi girīśo nikṣipan pāduke ! tvām |
 smarati lalitamantarlālanīyaṃ bhavānyāḥ
 taralaghanakalāpaṃ ṣaṇmukhasyaupavāhyam || 16.43 ||

vividhamaṇisamutthaiḥ vyaktamāpādayantīm
 divasarajanisandhyāyaugapadyaṃ mayūkhaiḥ |
 upaniṣadupagītāṃ pāduke ! raṅgiṇastvām
 aghaṭitaghaṭanārḥāṃ śaktimālocayāmaḥ || 16.44 ||

sakalamidamavandhye śāsane sthāpayantī
 muramathanapadasthā mauktikādiprakārā |

prakatayasi viśuddhaśyāmaraktādirūpān
 phalapariṇatibhedān prāṇināṃ pāduke ! tvam || 16.45 ||

pradiśati mudamakṣṇoḥ pāduke ! dehabhājāṃ
 śatamakhamañipañktiḥ śārṅgiṇastulyavarṇā |
 parisaranihitaiste padmarāgapradīpaiḥ
 ghanatarapariṇaddhā kajjalaśyāmikeva || 16.46 ||

kalayā'pi hānirahiteṣu sadā
 tava mauktikeṣu paritaḥ prathate |
 uparajyamānahariṇāṅkatulā
 haripāduke ! hariśilāmahasā || 16.47 ||

marakatapatralā ruciravidrumapallavitā
 prthutaramauktikastabakitā nigamaiḥ surabhiḥ |
 upavanadevateva caraṇāvani ! raṅgapateḥ
 abhilaṣato vihāramabhigamya padaṃ sprśasi || 16.48 ||

sadottuṅge raṅgakṣitiramaṇapādapraṇayini !
 tvadāloke tattanmaṇikiraṇasambhedakaluṣe |
 pratisrotovṛtṭyā prathitarucibhedam na sahate
 navāmbhassvācchandyam namadamarakoṭīramakaraḥ || 16.49 ||

janayasi padāvani ! tvam
 muktāśoṇamaṇiśakranīlarucā |
 nakharucisantatirucirāṃ
 nandakanistriṃśasampadam śaureḥ || 16.50 ||

|| iti śrīpādukāśahasre bahuratnapaddhatiḥ ṣoḍaśī ||

kavitārkkikasimhāya kalyāṇaguṇaśāline |
 śrīmate veṅkaṭeśāya vedāntagurave namaḥ ||